



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 01.06.2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പിന്റെ അവസാന ഘട്ട വോട്ടെടുപ്പ് സമാപിച്ചു. അഞ്ച് മണിവരെ 58.34 ശതമാനം പോളിംഗ്. ചൊവ്വാഴ്ച ഫലം അറിയാം.
2. മൂന്ന് ദിവസത്തെ കന്യാകുമാരി സന്ദർശനത്തിന് ശേഷം പ്രധാനമന്ത്രി നരേന്ദ്രമോദി ന്യൂ ഡൽഹിയിലേക്ക് മടങ്ങി.
3. സംസ്ഥാനത്ത് മഴ ശക്തിപ്രാപിക്കുന്നു ; മൂന്ന് ജില്ലകളിൽ ചുവപ്പ് ജാഗ്രത. പലയിടത്തും വെള്ളക്കെട്ട് രൂക്ഷം.
4. സംസ്ഥാനതല സ്കൂൾ പ്രവേശനോത്സവം മറ്റന്നാൾ എറണാകുളത്ത്; ഉദ്ഘാടനം മുഖ്യമന്ത്രി പിണറായി വിജയൻ നിർവഹിക്കും.
5. ട്വന്റി - 20 ലോകകപ്പിന് നാളെ തുടക്കം. ഇന്ത്യ - ബംഗ്ലാദേശ് സന്നാഹമത്സരം ഇന്ന് രാത്രി ന്യൂയോർക്കിൽ.

\*\*\*\*\*

---

## ഏഴാം ഘട്ട വോട്ടെടുപ്പ്

രാജ്യത്ത് ലോക്സഭ തിരഞ്ഞെടുപ്പ് സമാപിച്ചു. ഇന്ന് നടന്ന അവസാന ഘട്ട വോട്ടെടുപ്പിൽ 5 മണിവരെ 58.34 ശതമാനം പോളിംഗ് രേഖപ്പെടുത്തി. ഏറ്റവും ഉയർന്ന പോളിംഗ് രേഖപ്പെടുത്തിയത് പശ്ചിമ ബംഗാളിലാണ് - 69.89 ശതമാനം. ഏറ്റവും കുറവ് പേർ വോട്ട് ചെയ്ത ബിഹാറിൽ 48.86 ശതമാനമാണ് പോളിംഗ്. ഏഴ് ഘട്ടങ്ങളിലായി നടന്ന തിരഞ്ഞെടുപ്പിന്റെ വോട്ടെണ്ണൽ ഈ മാസം നാലിനാണ്.

\*\*\*\*\*

## ഒഡീഷ-നിയമസഭ

ഒഡീഷ നിയമസഭയിലെ ശേഷിക്കുന്ന 42 മണ്ഡലങ്ങളിലേയ്ക്കുള്ള വോട്ടെടുപ്പ് അവസാനിച്ചു. അഞ്ച് മണിവരെ 62.46 ശതമാനം പോളിംഗ്.

\*\*\*\*\*

## മുഖ്യതിരഞ്ഞെടുപ്പ് ഓഫീസർ

ലോക്സഭ തിരഞ്ഞെടുപ്പിന്റെ വോട്ടെണ്ണലിന് സംസ്ഥാനത്തെ 20 കേന്ദ്രങ്ങളും സജ്ജമായതായി മുഖ്യതിരഞ്ഞെടുപ്പ് ഓഫീസർ സഞ്ജയ് കൗൾ അറിയിച്ചു. സുതാര്യവും സുരക്ഷിതവുമായി വോട്ടെണ്ണൽ പ്രക്രിയ പൂർത്തിയാക്കാനുള്ള നടപടികളെല്ലാം സ്വീകരിച്ചിട്ടുണ്ട്. രാവിലെ എട്ടുമണിക്ക് വോട്ടെണ്ണൽ ആരംഭിക്കുമ്പോൾ ആദ്യം എണ്ണുന്നത് പോസ്റ്റൽ ബാലറ്റുകളായിരിക്കും. പോസ്റ്റൽ ബാലറ്റ് എണ്ണിത്തുടങ്ങി അരമണിക്കൂറിന് ശേഷമാണ് വോട്ടിങ് യന്ത്രത്തിലെ വോട്ടുകൾ എണ്ണിത്തുടങ്ങുക.

\*\*\*\*\*

---

## വോട്ടെണ്ണൽ ഫലം-ഏകീകൃത സംവിധാനം

ലോക്സഭാ തിരഞ്ഞെടുപ്പിന്റെ വോട്ടെണ്ണൽ ഫലം തത്സമയം അറിയാൻ ഏകീകൃത സംവിധാനം സജ്ജമാക്കിയതായി മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ അറിയിച്ചു. തിരഞ്ഞെടുപ്പ് കമ്മീഷന്റെ വെബ്സൈറ്റിലും വോട്ടർ ഹെൽപ്പ് ലൈൻ ആപ്പിലും പൊതുജനങ്ങൾക്കും മാധ്യമങ്ങൾക്കും തത്സമയം ഫലം അറിയാനാവും. [results.eci.gov.in](https://results.eci.gov.in) എന്ന വെബ്സൈറ്റ് വഴിയാണ് തത്സമയം ലഭ്യമാവുക. ഓരോ റൗണ്ട് വോട്ടെണ്ണൽ കഴിയുമ്പോഴും വെബ്സൈറ്റിൽ തത്സമയം ഫലമാണ് ലഭ്യമാകും

\*\*\*\*\*

## പ്രധാനമന്ത്രി - കന്യാകുമാരി

കന്യാകുമാരി വിവേകാനന്ദപ്പാറയിലെ ധ്യാനം കഴിഞ്ഞ് പ്രധാനമന്ത്രി നരേന്ദ്രമോദി ന്യൂഡൽഹിയിലേക്ക് മടങ്ങി. കന്യാകുമാരിയിൽ നിന്ന് ഹെലികോപ്റ്റർ മാർഗ്ഗം തിരുവനന്തപുരം വിമാനത്താവളത്തിൽ എത്തിയതിനു ശേഷം വ്യോമസേനയുടെ പ്രത്യേക വിമാനത്തിലാണ് അദ്ദേഹം മടങ്ങിയത്. ധ്യാനം പൂർത്തിയാക്കിയ ശേഷം, പ്രധാനമന്ത്രി തിരുവള്ളൂവർ പ്രതിമ സന്ദർശിച്ചിരുന്നു.

\*\*\*\*\*

## മഴ

തെക്ക് - കിഴക്കൻ അറബിക്കടലിൽ കേരള തീരത്തിന് അരികെ ചക്രവാതച്ചുഴി രൂപപ്പെട്ടതായി കേന്ദ്ര കാലാവസ്ഥ വകുപ്പ്. സംസ്ഥാനത്ത് നാളെ വരെ ശക്തമായ മഴയ്ക്ക് സാധ്യതയുണ്ട്. ഇന്ന് തൃശൂർ, മലപ്പുറം, കോഴിക്കോട് ജില്ലകളിൽ ചുവപ്പ് ജാഗ്രത പ്രഖ്യാപിച്ചു. ഇടുക്കി, പാലക്കാട്,

---

വയനാട് ജില്ലകളിൽ ഓറഞ്ച് ജാഗ്രതയും പത്തനംതിട്ട, ആലപ്പുഴ, കോട്ടയം, എറണാകുളം, കണ്ണൂർ, കാസർഗോഡ് ജില്ലകളിൽ മഞ്ഞ ജാഗ്രതയുമാണ്. തെക്കൻ കേരള തീരത്തും, ലക്ഷദ്വീപ് പ്രദേശത്തും നാളെ വരെ മത്സ്യബന്ധനത്തിന് വിലക്കുണ്ട്.

\*\*\*\*\*

### മലപ്പുറം - മഴ - ഇൻട്രോ

മലപ്പുറം ജില്ലയിലെ വ്യാപക മഴ ജനജീവിതത്തെ ബാധിച്ചു. പ്രധാന നദികളിലെല്ലാം ജലനിരപ്പ് ഉയർന്നിട്ടുണ്ട്.

വിശദാംശങ്ങളുമായി ആകാശവാണി മലപ്പുറം ജില്ലാ പ്രതിനിധി സുരേഷ് ബാബു...

(വോയ്സ്)

\*\*\*\*\*

### കോഴിക്കോട് - മഴ

കോഴിക്കോട് ജില്ലയിൽ ഉച്ചക്ക് ശേഷം മലയോര മേഖലയിൽ ശക്തമായ മഴ ലഭിച്ചു. നഗര പ്രദേശങ്ങളിൽ മിതമായ മഴയാണ് ലഭിച്ചത്.

\*\*\*\*\*

### തൃശ്ശൂർ - മഴ - ഇൻട്രോ

തൃശ്ശൂരിലെ മഴയുടെ ശക്തി കുറഞ്ഞിരുന്നെങ്കിലും അതിശക്തമായ മഴയാണ് ഇപ്പോൾ ലഭിച്ചുകൊണ്ടിരിക്കുന്നത്. നഗരത്തിലെ വെള്ളക്കെട്ട് കുറഞ്ഞുവരുന്നതിനിടയാണ് വീണ്ടും മഴ ശക്തമാകുന്നത്

---

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിതാ പ്രതാപ്.....

(വോയ്സ്)

\*\*\*\*\*

**എറണാകുളം - മഴ**

കൊച്ചിയിൽ രാവിലെ ശക്തമായ ഇടിവെട്ടും, മഴയും ഉണ്ടായി. ഒരു മണിക്കൂറിലധികം പെയ്ത മഴയിൽ തോപ്പുംപടി, മുണ്ടംവേലി, സാന്തോം, ചുള്ളിക്കൽ പ്രദേശങ്ങൾ വെള്ളക്കെട്ടിൽ ആയി.

\*\*\*\*\*

**തിരമാല ജാഗ്രത**

കേരള തീരത്തും തെക്കൻ തമിഴ്നാട് തീരത്തും ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു.

\*\*\*\*\*

**സ്കൂൾ- പ്രവേശനോത്സവം**

മധ്യവേനലവധിക്ക് ശേഷം സംസ്ഥാനത്തെ സ്കൂളുകൾ മറ്റുനാൾ തുറക്കും. സംസ്ഥാനതല പ്രവേശനോത്സവം മറ്റുനാൾ രാവിലെ എറണാകുളം എളമക്കര ഗവ.ഹയർ സെക്കൻഡറി സ്കൂളിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. ജില്ലാ, തദ്ദേശാടിസ്ഥാനത്തിൽ എല്ലാ സ്കൂളുകളിലും പ്രവേശനോത്സവം സംഘടിപ്പിക്കും. അതേസമയം, പുതിയ അധ്യയന വർഷത്തിൽ മലപ്പുറം ജില്ലയിൽ വിദ്യാർത്ഥികൾക്ക് സുഗമവും സൗകര്യപ്രദവുമായ

---

ബസ് യാത്ര ഉറപ്പാക്കുമെന്ന് ജില്ലാ കളക്ടർ വി.ആർ വിനോദ് പറഞ്ഞു. വിദ്യാർത്ഥികളുടെ യാത്രാവകാശം നിഷേധിക്കുന്ന ബസുകൾക്കെതിരെ കർശന നടപടി സ്വീകരിക്കുമെന്നും ജില്ലാ കളക്ടർ വ്യക്തമാക്കി.

\*\*\*\*\*

### സ്കൂളിലേക്ക് പോകുമ്പോൾ

മധ്യവേനലവധി കഴിഞ്ഞ് കുട്ടികൾ സ്കൂളിലേക്ക് പോകുമ്പോൾ നല്ല ആരോഗ്യ ശീലങ്ങൾ പാഠമാക്കണമെന്ന് ആരോഗ്യ മന്ത്രി വീണാ ജോർജ്ജ്. മഴ തുടരുന്ന സാഹചര്യത്തിൽ കുട്ടികളുടെ ആരോഗ്യ സംരക്ഷണത്തിനും പ്രത്യേക ശ്രദ്ധ കൊടുക്കേണ്ടതായിട്ടുണ്ട്. കുട്ടികളുടെ ശാരീരികവും മാനസികവുമായ ആരോഗ്യം ഉറപ്പാക്കണം. ഭക്ഷണത്തിലൂടെയും വെള്ളത്തിലൂടെയും മറ്റു നിരവധി രോഗങ്ങളും പകരാൻ സാധ്യതയുള്ളതിനാൽ രക്ഷിതാക്കളും അധ്യാപകരും വിദ്യാർത്ഥികളും ഒരുപോലെ ശ്രദ്ധിക്കണമെന്ന് മന്ത്രി അഭ്യർത്ഥിച്ചു.

\*\*\*\*\*

### ട്വന്റി-20

ട്വന്റി- 20 ലോകകപ്പ് 9-ാം പതിപ്പിന് നാളെ തുടക്കമാകും. അമേരിക്കയും കാനഡയും തമ്മിലാണ് ഉദ്ഘാടന മത്സരം. ലോകകപ്പിന് മുന്നോടിയായുള്ള ഇന്ത്യ - ബംഗ്ലാദേശ് സന്നാഹ മത്സരം ഇന്ന് രാത്രി 8 ന് ന്യൂയോർക്കിൽ നടക്കും. നാല് ഗ്രൂപ്പുകളിലായി 20 ടീമുകളാണ് ഇത്തവണ ലോക കപ്പിൽ മാറ്റുരയ്ക്കുന്നത്. അമേരിക്കയും വെസ്റ്റ് ഇൻഡീസ്സുമാണ് ടി-20 ക്ക് വേദിയാകുന്നത്. ഗ്രൂപ്പ് ഘട്ടത്തിൽ ഇന്ത്യക്ക് ആകെ നാല് മത്സരങ്ങളാണുള്ളത്. ഈ മാസം 5 ന്

---

അയർലാൻഡിനെതിരെയോണ് ഇന്ത്യയുടെ ആദ്യ മത്സരം. ഇംഗ്ലണ്ടാണ് നിലവിലെ ട്വന്റി- 20 ചാമ്പ്യൻമാർ.

\*\*\*\*\*

### നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത"എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

\*\*\*\*\*

### മനുഷ്യാവകാശ കമ്മീഷൻ

തിരുവനന്തപുരം വെള്ളായണി പറക്കാട്ട് കുളത്തിൻറെ നവീകരണ ജോലികൾ അശാസ്ത്രീയത പരിഹരിക്കുന്നത് വരെ നിർത്തിവയ്ക്കണമെന്ന ആവശ്യത്തിൽ മനുഷ്യാവകാശ കമ്മീഷൻ നഗരസഭാ സെക്രട്ടറിയിൽ നിന്നും വിശദീകരണം തേടി. വെള്ളായണിയിൽ രണ്ടു കുട്ടികൾ മുങ്ങി മരിച്ച പശ്ചാത്തലത്തിലാണ് നടപടി. ഈ മാസം 28 ന് കമ്മീഷൻ ഓഫീസിൽ നടക്കുന്ന സിറ്റിംഗിൽ കേസ് പരിഗണിക്കും.

\*\*\*\*\*

### മെഡിസെപ്

മെഡിസെപ് ബാധകമായ എല്ലാ പെൻഷൻകാരും മെഡിസെപ് പോർട്ടലിൽ അവരവരുടെ വിവരങ്ങൾ പരിശോധിച്ച് അവ കൃത്യമാണെന്ന് ഉറപ്പുവരുത്തണമെന്ന് ട്രഷറി ഡയറക്ടർ അറിയിച്ചു. തിരുത്തലുകൾ ആവശ്യമുള്ളപക്ഷം അപേക്ഷ ജൂൺ 10നു മുമ്പ് ബന്ധപ്പെട്ട ട്രഷറിയിൽ സമർപ്പിക്കണമെന്നും അറിയിപ്പിൽ പറയുന്നു.

\*\*\*\*\*

### ഇടുക്കി മെഡിക്കൽ കോളേജ്

ഇടുക്കി മെഡിക്കൽ കോളേജിന്റെ വികസന പ്രവർത്തനങ്ങൾക്കായി 2018 ൽ അനുവദിച്ച 40 ഏക്കർ സ്ഥലത്തിന് പുറമെ 50 ഏക്കർ കൂടി അനുവദിച്ച് സർക്കാർ ഉത്തരവിറങ്ങി. നിബന്ധനകൾക്ക് വിധേയമായിട്ടാണ് ഭൂമി കൈമാറിയിട്ടുള്ളത്. നിബന്ധനകളിൽ ഏതെങ്കിലും ഒന്ന് ലംഘിക്കപ്പെടുന്നപക്ഷം ഭൂമി സർക്കാർ തിരികെ ഏറ്റെടുക്കുമെന്നും ഉത്തരവിൽ പറയുന്നു.

\*\*\*\*\*

### റോബോട്ടിക് സർജറി

തലശേരി മലബാർ കാൻസർ സെന്ററിൽ കാൻസറിനുള്ള റോബോട്ടിക് സർജറി സംവിധാനം യാഥാർത്ഥ്യമായതായി ആരോഗ്യ മന്ത്രി വീണാ ജോർജ്ജ്. കാൻസറിനുള്ള 5 റോബോട്ടിക് സർജറികൾ വിജയകരമായി ഇതുവരെ പൂർത്തിയായി. ആർസിസിസ്റ്റ് പുറമെ എംസിസിയിലും റോബോട്ടിക് സർജറി യാഥാർത്ഥ്യമായതോടെ സംസ്ഥാനത്ത് കാൻസർ ചികിത്സാ രംഗത്ത് മറ്റൊരു നാഴികക്കല്ല് കൂടി പിന്നിടുകയാണെന്ന് മന്ത്രി വ്യക്തമാക്കി.

\*\*\*\*\*

### ജീവാനന്ദം - വി.ഡി. സതീശൻ

സർക്കാർ ജീവനക്കാരുടെ ശമ്പളത്തിൽ നിന്നും പ്രതിമാസം നിശ്ചിത തുക നിക്ഷേപമെന്ന രീതിയിൽ ആരംഭിക്കുന്ന 'ജീവാനന്ദം' പദ്ധതി ജീവനക്കാരുടെ പോക്കറ്റടിക്കുന്നതിന് തുല്യമാണെന്ന് പ്രതിപക്ഷ നേതാവ് വി.ഡി സതീഷൻ. പദ്ധതിയെ കുറിച്ച് കൂടിയാലോചനകളൊന്നും നടന്നിട്ടില്ല.



---

പദ്ധതിയുടെ ഉദ്ദേശ്യം ഇപ്പോഴും അവ്യക്തമാണെന്ന് അദ്ദേഹം പറഞ്ഞു.

\*\*\*\*\*

## റിപ്പോർട്ട് സമർപ്പിച്ചു

കോഴിക്കോട് മെഡിക്കൽ കോളേജ് മാതൃ ശിശുസംരക്ഷണ കേന്ദ്രത്തിൽ കൈവിരൽ ശസ്ത്രക്രിയക്ക് പ്രവേശിച്ച കുട്ടിക്ക് നാവിൽ ശസ്ത്രക്രിയ ചെയ്തതിൽ പിഴവ് സംഭവിച്ചെന്ന പരാതിയിൽ മെഡിക്കൽ ബോർഡ് റിപ്പോർട്ട് സമർപ്പിച്ചു. വിദഗ്ധരടങ്ങിയ മെഡിക്കൽ ബോർഡ് യോഗം ചേർന്ന ശേഷമാണ് റിപ്പോർട്ട് സമർപ്പിച്ചത്. പോലീസിന്റെ ആവശ്യപ്രകാരമാണ് മെഡിക്കൽ ബോർഡ് റിപ്പോർട്ട് സമർപ്പിച്ചത്. വിഷയത്തിൽ ഒരു ഡോക്ടർക്കെതിരെ വകുപ്പ് തല നടപടി എടുത്തിരുന്നു.

\*\*\*\*\*

## പി. പ്രസാദ്

ദേശീയപാത നിർമ്മാണം നടക്കുന്ന ഇടങ്ങളിൽ രൂപപ്പെട്ട വെള്ളക്കെട്ട് നീക്കാനുള്ള നടപടികൾ ആരംഭിച്ചതായി മന്ത്രി പി. പ്രസാദ്. വെള്ളക്കെട്ട് പ്രശ്നങ്ങൾ കണ്ടെത്തിയ ഇടങ്ങളിൽ ദേശീയപാത അതോറിറ്റിയുമായി ചേർന്ന് പ്രശ്നം പരിഹരിക്കും. ആലപ്പുഴ ജില്ലയിലെ മഴക്കെടുതിയുമായി ബന്ധപ്പെട്ട് മന്ത്രിയുടെ നേതൃത്വത്തിൽ കളക്ടറേറ്റിൽ വിളിച്ചുചേർത്ത അവലോകന യോഗത്തിൽ സംസാരിക്കുകയായിരുന്നു അദ്ദേഹം.

\*\*\*\*\*

---

## കോഴിക്കോട് ജില്ലാ കളക്ടർ

സാമൂഹിക മാധ്യമങ്ങളിലുൾപ്പെടെ തെറ്റിദ്ധാരണകളും വ്യാജവാർത്തകളും പ്രചരിപ്പിക്കുന്നവർക്കെതിരെ കർശന നടപടി സ്വീകരിക്കുമെന്ന് കോഴിക്കോട് ജില്ലാ കളക്ടർ സ്നേഹിൽ കുമാർ സിംഗ്. ലോക്സഭ തിരഞ്ഞെടുപ്പ് ഫലപ്രഖ്യാപനത്തിന് മുന്നോടിയായി വിളിച്ചു ചേർത്ത ജില്ലയിലെ വിവിധ മാധ്യമങ്ങളുടെ ബ്യൂറോ ചീഫ്മാരുടെ യോഗത്തിലാണ് ജില്ലാ കളക്ടർ ഇക്കാര്യം വ്യക്തമാക്കിയത്. വാർത്തകൾ നൽകുന്നതിന് മുമ്പ് അവ ശരിയാണെന്ന് ഉറപ്പുവരുത്താൻ എല്ലാവരും ജാഗ്രത പാലിക്കണം.

\*\*\*\*\*

\*\*\*\*\*

\*\*\*\*\*

RNU T/PM